



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 12-01-2025

സമയം 12.30 PM

### പ്രധാന വാർത്തകൾ

- ദേശീയ യുവജനദിനത്തിലെ വികസിത് ഭാരത് യംഗ് ലീഡേഴ്സ് ഡയലോഗിൽ പ്രധാനമന്ത്രി നരേന്ദ്ര മോദി പങ്കെടുക്കുന്നു.
- രാഷ്ട്രപതിയും, ഉപരാഷ്ട്രപതിയും , പ്രധാനമന്ത്രിയും സ്വാമി വിവേകാനന്ദന്റെ ജന്മദിനത്തിൽ സ്മരണാഞ്ജലി അർപ്പിച്ചു.
- പത്തനംതിട്ടയിലെ പീഡനകേസിൽ 20 പേർ അറസ്റ്റിൽ.
- തിരുവാഭരണ ഘോഷയാത്ര അല്പസമയത്തിനകം പന്തളത്തു നിന്നു പുറപ്പെടും .
- തലശ്ശേരി റെയിൽവെ സ്റ്റേഷൻ വികസനത്തിന് ഏഴ് കോടി രൂപയുടെ പദ്ധതികൾ നടപ്പാക്കും.
- വനിതാ ഏകദിന ക്രിക്കറ്റിൽ അയർലൻഡിനെതിരെ ഇന്ത്യയുടെ മികച്ച പ്രകടനം.

### വാർത്തകൾ വിശദമായി

ഇന്ന് ദേശീയ യുവജനദിനം. ഇന്ത്യൻ യുവത്വത്തിന് പ്രചോദനമായ സ്വാമി വിവേകാനന്ദന്റെ ജന്മദിനമാണ് ദേശീയ യുവജനദിനമായി ആഘോഷിക്കുന്നത്. യുവ ജനങ്ങളുടെ ശാക്തീകരണത്തിനും കഴിവുകൾ പ്രചോദിപ്പിക്കുന്നതിനും പ്രാധാന്യം നൽകണമെന്ന് സമൂഹത്തെ ഓർമ്മിപ്പിക്കുന്ന ദിവസം കൂടിയാണ് ദേശീയ യുവജനദിനം.

1984-ലാണ് ഗവൺമെന്റ് യുവാക്കൾക്ക് പ്രാധാന്യം നൽകാൻ ജനുവരി 12 ദേശീയ യുവജനദിനമായി ആചരിക്കാൻ തുടങ്ങിയത്. യുവതയുടെ സർഗശേഷിയും ഊർജ്ജവും ക്രിയാത്മകമായി പ്രയോജനപ്പെടുത്തി

ഇന്ത്യയെ ശക്തമായ രാജ്യമാക്കി മാറ്റുക എന്നതാണ് ഈ വർഷത്തെ യുവജനദിന പ്രമേയം.



ദേശീയ യുവജന ദിനത്തോടനുബന്ധിച്ച് ന്യൂഡൽഹിയിലെ ഭാരത് മണ്ഡപത്തിൽ വികസിത് ഭാരത് യംഗ് ലീഡേഴ്സ് ഡയലോഗ് 2025ൽ പ്രധാനമന്ത്രി നരേന്ദ്ര മോദി പങ്കെടുക്കുന്നു. രാജ്യവ്യാപകമായി തെരഞ്ഞെടുത്ത മുഖ്യധാര യുവ പ്രതിനിധികളെയാണ് വികസിത് ഭാരത് ചലഞ്ചിലൂടെ തെരഞ്ഞെടുത്തത്.

രാജ്യത്തിന്റെ ഭാവി നേതാക്കളെ ശാക്തീകരിക്കുന്നതിനും പ്രചോദിപ്പിക്കുന്നതിനും തയ്യാറാക്കിയ വിവിധ പ്രദർശന പരിപാടികളിൽ പങ്കെടുത്ത പ്രധാനമന്ത്രി യുവനേതാക്കളുമായി സംവദിച്ചു.



സ്വാമി വിവേകാനന്ദന്റെ ജന്മദിനത്തിൽ രാഷ്ട്രപതി ദ്രൗപതി മുർമു, ഉപരാഷ്ട്രപതി ജഗ്ദീപ് ധൻകർ, പ്രധാനമന്ത്രി നരേന്ദ്ര മോദി തുടങ്ങിയവർ സ്മരണാഞ്ജലി അർപ്പിച്ചു.

സ്വാമി വിവേകാനന്ദൻ രാജ്യത്തിന്റെ മഹത്തായ ആത്മീയ സന്ദേശം പാശ്ചാത്യ ലോകത്തേക്ക് എത്തിച്ചെന്നും, ഇന്ത്യയിലെ ജനങ്ങൾക്കിടയിൽ പുതിയ ആത്മവിശ്വാസം പകർന്നു നൽകിയെന്നും രാഷ്ട്രപതി സമൂഹിക മാധ്യമ പോസ്റ്റിൽ കുറിച്ചു.

ഇന്ത്യയുടെ ആത്മീയ ജ്ഞാനത്തിന്റെ വിളക്കായിരുന്നു സ്വാമി വിവേകാനന്ദനെന്ന് ഉപരാഷ്ട്രപതി ജഗ്ദീപ് ധൻകർ പറഞ്ഞു. 1893 ലെ വിവേകാനന്ദന്റെ ചിക്കാഗോ പ്രസംഗം ഈ നാട് ഉൾക്കൊള്ളുന്ന ധാർമ്മികതയെ പ്രതിഫലിപ്പിക്കുന്നു എന്ന് പറഞ്ഞ ഉപരാഷ്ട്രപതി അഭിമാനം, ആത്മവിശ്വാസം, മാനവികതയെ സേവിക്കുന്നതിന് ആഹ്വാനം എന്നിവയിലൂടെ അദ്ദേഹം ഇന്ത്യക്കാരെ പ്രചോദിപ്പിച്ചുവെന്നും ധൻകർ കൂട്ടിച്ചേർത്തു.

സ്വാമി വിവേകാനന്ദൻ യുവ മനസ്സുകളിൽ ലക്ഷ്യബോധവും നിശ്ചയദാർഢ്യവും ജ്വലിപ്പിച്ചു കൊണ്ടേയിരിക്കുന്നുവെന്നും പ്രധാനമന്ത്രി നരേന്ദ്ര മോദി പറഞ്ഞു. ശക്തവും വികസിതവുമായ ഇന്ത്യയെക്കുറിച്ച് വിവേകാനന്ദന്റെ കാഴ്ചപ്പാട് നിറവേറ്റാൻ നാം പ്രതിജ്ഞാബദ്ധരാണെന്നും വിവേകാനന്ദന്റെ ജന്മദിനത്തിൽ പ്രധാനമന്ത്രി സമൂഹിക മാധ്യമത്തിൽ കുറിച്ചു.



പ്രധാനമന്ത്രി നരേന്ദ്രമോദിയുടെ പരീക്ഷ പേ ചർച്ച എട്ടാം പതിപ്പിന്റെ ഭാഗമായി ദേശീയ യുവജനദിനത്തിൽ വിവിധ പരിപാടികൾക്ക് തുടക്കമായി.

പരീക്ഷകൾ ഉത്സവമായി ആഘോഷിക്കാൻ വിദ്യാർത്ഥികളെ പ്രചോദിപ്പിക്കുന്ന ശിൽപ്പശാലകൾ, പോസ്റ്റർ നിർമ്മാണ മത്സരങ്ങൾ, മാതൃദായം, യോഗ, ചലച്ചിത്ര പ്രദർശനങ്ങൾ, മാനസികാരോഗ്യ കൗൺസിലിംഗ്, തദ്ദേശീയ കായിക വിനോദം തുടങ്ങിയ പരിപാടികൾ രാജ്യത്തെ സ്കൂളുകൾ കേന്ദ്രീകരിച്ച് സംഘടിപ്പിച്ചിട്ടുണ്ട്. ഇന്നുമുതൽ സുഭാഷ് ചന്ദ്ര ബോസ് ദിനമായ ഈ മാസം 23 വരെയാണ് പരിപാടികൾ.



ജമ്മു കശ്മീരിലെ സോനാമാർഗ്ഗ് ടണൽ പദ്ധതി പ്രധാനമന്ത്രി നരേന്ദ്ര മോദി നാളെ ഉദ്ഘാടനം ചെയ്യും. ടണൽ നിർമ്മാണ ജോലികളിൽ പങ്കെടുത്ത തൊഴിലാളികളെ കാണുന്ന പ്രധാനമന്ത്രി അവരുടെ എഞ്ചിനീയറിംഗ് നേട്ടത്തെ അഭിനന്ദിക്കുകയും ചെയ്യും. 12 കിലോമീറ്റർ സോനാമാർഗ്ഗ് ടണൽ പദ്ധതി 2,700 കോടി രൂപ ചെലവിലാണ് പൂർത്തിയാക്കിയത്

പ്രധാനമന്ത്രിയുടെ സന്ദർശനത്തോടനുബന്ധിച്ച് മേഖലയിൽ സുരക്ഷാ ക്രമീകരണങ്ങൾ ശക്തമാക്കി.



സ്പേഡക്സിന്റെ ഡോക്സിംഗ് ട്രയൽ പൂർത്തിയാക്കിയെന്നും കൂടുതൽ വിവരങ്ങൾ വിശകലനം ചെയ്ത ശേഷം അന്തിമ പരീക്ഷണത്തിലേക്ക് കടക്കുമെന്നും ISRO അറിയിച്ചു. രാവിലെ ഉപഗ്രഹങ്ങൾ തമ്മിലെ അകലം 15 മീറ്ററിൽ നിന്ന് മൂന്ന് മീറ്ററിലേക്ക് എത്തിച്ച ശേഷം വീണ്ടും അകലം കൂട്ടി ഡോക്സിംഗിന്റെ ട്രയൽ നടത്തിയതായാണ് ISRO വ്യക്തമാക്കിയത്.



അമേരിക്കൻ ഐക്യനാടുകളുടെ 47-ാമത് പ്രസിഡന്റായി തിരഞ്ഞെടുക്കപ്പെട്ട ഡൊണാൾഡ് ട്രംപിന്റെ സത്യപ്രതിജ്ഞാ ചടങ്ങിൽ ഇന്ത്യയെ പ്രതിനിധീകരിച്ച് വിദേശകാര്യ മന്ത്രി ഡോ. S. ജയശങ്കർ പങ്കെടുക്കും. ഈ മാസം 20-നാണ് സത്യപ്രതിജ്ഞ.



യാത്രക്കാരുടെയും വിമാനങ്ങളുടെയും സുരക്ഷ ഉറപ്പുവരുത്താൻ തിരുവനന്തപുരം രാജ്യാന്തര വിമാനത്താവളത്തിൽ റൺവെയുടെ റീകാർപറ്റിംഗ് അടക്കം നവീകരണ പദ്ധതി മറ്റന്നാൾ തുടങ്ങും. രാവിലെ ഒൻപതു മുതൽ വൈകിട്ട് ആറു വരെ റൺവെ അടച്ചിടുമെന്ന് അധികൃതർ അറിയിച്ചു. ഇതിനെ തുടർന്ന് വിമാനസർവീസുകളുടെ സമയം പുനഃക്രമീകരിച്ചിട്ടുണ്ട്. മാർച്ച് 29 വരെയാണ് റൺവെ നവീകരണം.



പത്തനംതിട്ടയിൽ പതിനെട്ടുകാരിയെ പീഡിപ്പിച്ചെന്ന കേസിൽ രണ്ടു സ്റ്റേഷനുകളിലെ എട്ടു കേസുകളിൽ 20 പേർ അറസ്റ്റിലായി. മൊഴികൾ പ്രകാരം നിയമനടപടി തുടരുമെന്ന് പത്തനംതിട്ട ജില്ലാ പൊലീസ് മേധാവി VG വിനോദ് കുമാർ അറിയിച്ചു. സംഭവത്തിൽ സംസ്ഥാന വനിതാ കമ്മീഷൻ സ്വമേധയാ കേസെടുത്തിട്ടുണ്ട്.



കൊച്ചി വാട്ടർ മെട്രോയുടെ മാതൃകയിൽ രാജ്യത്തിന്റെ വിവിധ ഭാഗങ്ങളിൽ ജലഗതാഗതം ആരംഭിക്കാൻ കേന്ദ്ര നിർദ്ദേശപ്രകാരം കൊച്ചി വാട്ടർ മെട്രോ നടപടി ആരംഭിച്ചു. വാട്ടർ മെട്രോ സർവ്വീസുകൾക്ക് സ്വീകാര്യത ലഭിച്ചതോടെയാണ് കൂടുതൽ സ്ഥലങ്ങളിൽ കൊച്ചി മാതൃകയിൽ ജലഗതാഗതം ആരംഭിക്കാൻ നടപടി ആരംഭിക്കുന്നത്.

അഹമ്മദാബാദ് - സബർമതി, സുറത്ത്, മംഗലാപുരം, അയോധ്യ, ധൂബ്രി, ഗോവ, ഗോഹത്തി, കൊല്ലം, കൊൽക്കത്ത, പാട്ന, പ്രയാഗ് രാജ്, ശ്രീനഗർ, വാരണാസി, മുംബൈ, വാസായ്, ലക്ഷദ്വീപ്, ആന്തമാൻ എന്നീ സ്ഥലങ്ങളിലാണ് വാട്ടർ മെട്രോയുടെ സാധ്യത പരിഗണിക്കുന്നത്.



കേരള നിയമസഭാ അന്താരാഷ്ട്ര പുസ്തകോത്സവത്തിന്റെ മൂന്നാം പതിപ്പ് നാളെ തിരുവനന്തപുരത്ത് സമാപിക്കും. വൈകിട്ട് മൂന്നരയ്ക്ക് R.ശങ്കരനാരായണൻ തമ്പി മെംബേഴ്സ് ലോഞ്ചിൽ സമാപന സമ്മേളനം ചലച്ചിത്ര താരം പ്രകാശ് രാജ് ഉദ്ഘാടനം ചെയ്യും. ശ്രീലങ്കൻ സാഹിത്യകാരി V.V പദ്മസീലി ചടങ്ങിൽ മുഖ്യാതിഥിയാകും.

ആകാശവാണി പ്രതിനിധി രെജു കോലിയക്കോട് തയ്യാറാക്കിയ റിപ്പോർട്ട്.

....(വോയ്സ്).....



മകരസംക്രമനാളിൽ അയ്യപ്പവിഗ്രഹത്തിൽ അണിയിക്കുന്ന തിരുവാഭരണങ്ങളുമായി ഘോഷയാത്ര അല്പസമയത്തിനകം പന്തളം വലിയ കോയിക്കൽ ധർമശാസ്താ ക്ഷേത്രത്തിൽ നിന്നു പുറപ്പെടും. പരമ്പരാഗത തിരുവാഭരണ പാതയിലൂടെ അയിരൂർ പുതിയകാവ് ക്ഷേത്രത്തിലെത്തുന്ന സംഘം ആദ്യദിവസം അവിടെ വിശ്രമിക്കും. രണ്ടാംദിവസം ഉാഹ വനംവകുപ്പുസത്രത്തിൽ വിശ്രമം നടത്തുന്ന സംഘം മൂന്നാംദിവസം കാനനപാതയിലൂടെ യാത്രചെയ്ത് 14 ന് മകരവിളക്ക് ദിനം വൈകിട്ട് ദീപാരാധനയ്ക്ക് മുൻപായി സന്നിധാനത്തെത്തും.



തലശ്ശേരി റെയിൽവേ സ്റ്റേഷൻ അടിസ്ഥാന സൗകര്യ വികസനത്തിന് ഏഴു കോടി രൂപയുടെ പദ്ധതികൾ ഉടൻ നടപ്പാക്കുമെന്ന് ഡിവിഷണൽ റെയിൽവേ മാനേജർ അരുൺകുമാർ ചതുർവേദി അറിയിച്ചു. ഷാഫി പറമ്പിൽ MP യുമായി നടത്തിയ കൂടിക്കാഴ്ചയിലാണ് D.R.M ഇക്കാര്യം വ്യക്തമാക്കിയത്.

ഒൻപതുകോടി രൂപയുടെ വികസനപ്രവർത്തനങ്ങൾ നടപ്പാക്കിയെന്നും പുതിയ പദ്ധതിയുടെ ടെൻഡർ നടപടി പൂർത്തിയാക്കി ഉടൻ പ്രവർത്തനം തുടങ്ങുമെന്നും DRM അറിയിച്ചതായി ഷാഫി പറമ്പിൽ പറഞ്ഞു.



ഇന്ത്യ - അയർലൻഡ് വനിതാ ഏകദിന ക്രിക്കറ്റ് പരമ്പരയിലെ രണ്ടാം മത്സരത്തിൽ ഒടുവിൽ റിപ്പോർട്ട് കിട്ടുമ്പോൾ ഇന്ത്യക്ക് രണ്ട് വിക്കറ്റ് നഷ്ടമായി. ഒടുവിൽ റിപ്പോർട്ട് കിട്ടുമ്പോൾ 21 ഓവറിൽ 161 റൺസ് എടുത്തിട്ടുണ്ട്.

രാജ്കോട്ട് സൗരാഷ്ട്ര ക്രിക്കറ്റ് അസോസിയേഷൻ ക്രിക്കറ്റ് സ്റ്റേഡിയത്തിൽ നടക്കുന്ന മത്സരത്തിൽ ടോസ് നേടിയ ഇന്ത്യ ബാറ്റിംഗ് തെരഞ്ഞെടുക്കുകയായിരുന്നു.

ആദ്യ മത്സരത്തിൽ ഇന്ത്യ ആറ് വിക്കറ്റിന് വിജയിച്ചിരുന്നു.



ISL ഫുട്ബോളിൽ ഇന്ന് മുംബെ സിറ്റി FC, ജംഷഡ്പൂർ FCയെ നേരിടും. വൈകിട്ട് ഏഴരയ്ക്ക് മുംബെയിലാണ് മത്സരം.

ഇന്നലെ ബംഗളൂരുവിലെ മത്സരത്തിൽ മൊഹമ്മദൻസ് എതിരില്ലാത്ത ഒരു ഗോളിന് ബംഗളൂരു FC-യെ തോൽപ്പിച്ചു. ഗോഹട്ടിയിൽ മറ്റൊരു മത്സരത്തിൽ എതിരില്ലാത്ത ഒരു ഗോളിന് മോഹൻ ബഗാൻ, ഈസ്റ്റ് ബംഗാളിനെയും പരാജയപ്പെടുത്തി.



കണ്ണൂർ കണ്ണവം വനത്തിൽ കാണാതായെന്ന് സംശയിക്കുന്ന യുവതിക്കായി തിരച്ചിൽ തുടരുന്നു. 10 ദിവസം മുമ്പാണ് വിറക് ശേഖരിക്കാൻ പോയ സിന്ധുവിനെ കാണാതായത്.

കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O ശശിധരൻ.

....(VOICE).....



സംസ്ഥാനത്തെ ഉന്നത വിദ്യാഭ്യാസ മേഖലയെ അന്താരാഷ്ട്ര തലത്തിലേക്ക് ഉയർത്തുക എന്ന ലക്ഷ്യത്തോടെ സംഘടിപ്പിക്കുന്ന ഉന്നതവിദ്യാഭ്യാസ കോൺക്ലേവ് ഈ മാസം 14, 15 തീയതികളിൽ കൊച്ചിൻ യൂണിവേഴ്സിറ്റി ഓഫ് സയൻസ് ആൻഡ് ടെക്നോളജിയിൽ നടത്തുമെന്ന് മന്ത്രി ഡോ. ആർ ബിന്ദു പറഞ്ഞു.



News Editor/News Reader: സുരേഷ് വി കെ  
Standby : അനിൽ ചന്ദ്രൻ  
Casual News Readers: രജ്ന കെ ആസാദ്, നിമിഷ ജി  
DEO: ഷീബ